

Mro Joseph M. Bilocca 1914 - 2014

'Mitt Sena Minn Twelidu'



Surmast li jibqa' msemmi fil-istorja tal-Banda Marija Assunta, Gudja, huwa bla dubju ta' xejn is-Surmast Joseph M. Bilocca. Dan is-Surmast kien ilu fit-tmun tal-banda għal aktar minn erbghin sena, u għalhekk tajjeb li nfakkru lil dan is-Surmast f'għeluq il-100 sena minn twelidu.

Is-Surmast Bilocca kien surmast attiv u dedikat għas-Socjetà Mużikali Maria Assunta tal-Gudja, li fi żmien kienet magħrufa bħala, 'Our Lady of Consolation Band.' Dan jistgħu jixduh l-allievi u l-bandisti tal-post li kienu jsibuh dejjem lest li jkompli jgħallem il-mużika, anki barra mill-hin tiegħu u disponibbli l-hin kollu fejn ikun hemm bżonn. Fi żmien kienet twaqqfet il-Kummissjoni Banda u bdiet issir il-prezentazzjoni tal-istrumenti lill-allievi godda fil-preżenza tal-ġenituri tagħhom. Kienu żdiedu is-servizzi tal-banda barra mir-raħal, saħansitra f'Għawdex. Min jaf kemm haġġu bandisti minn taht idejh.


Is-Surmast Bilocca jibqa' mfakkar għas-semplicità tiegħu u għall-imħabba li kellu lejn il-qasam mużikali, li għalih kull socjetà mużikali li kien fiha, kienet qisha t-tieni familja tiegħu. Kemm dam Surmast tagħna kienet harġet iddoqq mal-banda l-ewwel tfajla bandista fil-Gudja, Lina Schembri.

Dawn t'hawn taht huma ftit mill-hafna bandisti li nrexxielna nintervistaw sabiex ifakkruna ftit min kien eżatt is-Surmast Bilocca.

oooooooo

Omar – Trumbetta

Jien niftakar lis-Surmast Bilocca bħala wiehed li kien jemmen hafna fija. Kien jarani l-kazin ma' Finu u Grezzju, u kien



dejjem jiftagħli xi botta sabiex nibda nitgħallem indoqq. Biex inkun sincier kont bdejt u waqfati xi 3 darbiet. Ridt nitgħallem il-kurunetta, u ġara, li darba għajjati u qalli li kont għadni zghir għall-kurunetta u qalli biex nibda bil-kornu mbagħed naqleb għall-kurunetta. Hekk għamilt u kien eżatt 26 sena ilu li ħriġt indoqq bis-saħħa tiegħu, u għadni attiv sal-lum fil-banda.

Ma kienx ifallielna lezzjoni waħda, kien ikollna darbtejn fil-ġimgha, saħansitra ġieli anki l-Hadd kien jagħmlilna lezzjoni. Čajta zghira li niftakar, kienet li ġurnata minnhom, kien hemm l-allievi kollha jarawni waqt il-lezzjoni, u kien wasal il-mument li nibda l-asperti. Kull aspett kien jgħajjat 'UM' u jien bil-kornu suppost kont nagħmel il-'PAQ'. Ġara, li malli kien jgħid hu l-'UM' l-allievi kollha bdew jinfexxu jidhqu. Tista' timmagina lis-Surmast Bilocca, filli dik is-serġeta kollha, filli spicča jidhaq magħna. Kien mument helu li ma ninsieh qatt.

Minn hawn ngħidlu grazzi talli zera' z-zerriegħa tal-imħabba għall-mużika ġewwa fija, għax

illum qiegħed nara l-frott u dan jien issa għaddejtu lil uliedi li wkoll bdew idoqqu.


oooooooo

Jos. N. Farrugia - Klarinett Mitlub jagħti l-esperjenzi tiegħu dwar is-Surmast Joseph M. Bilocca, qal hekk:-

Is-surmast Joseph M. Bilocca tweled iż-Żurrieq fl-1914, u miet il-Gudja fl-1992. Kien is-Surmast tal-Banda Our Lady of Consolation (Illum Banda Marija Assunta) mis-sena 1950 sas-sena 1992.

Fis-sena 1950, il-Banda tagħna kellha bżonn Surmast, u f'Laqgħa tal-Bandisti għall-hatra ta' Surmast għall-Banda, Mro. J. Bilocca kien l-aktar wiehed li rieduh il-bandisti. Għalhekk nhar il-Hadd 10 ta' Settembru, 1950, nhar il-festa tal-Madonna tač-Čintura, jien, bħala Segretarju ta' din l-Għaqda, kont fil-parapett tal-kazin biex nilqa' lis-Surmast il-ġdid, u nwasslu sal-kamra tal-Kumitat, fejn il-Kumitat kien qed jiltaqa' biex joffrulu l-post ta' Surmast mal-Banda tagħna, kariga li s-Surmast Bilocca aččetta bil-ferħa. Il-Ġimgha 15 ta' Settembru, 1950, is-Surmast ġie l-kazin biex jiltaqa' mal-bandisti, u għaxart ijiem biss wara, nhar it-Tnejn 25 tax-xahar, sar l-ewwel kuncert li beda bid-daqq tal-Marč San Čirillu tas-Surmast innifsu. Is-Surmast Bilocca ġie pprezentat lill-poplu tal-Gudja, nhar il-Hadd 10 ta' Dičember, fi programm li sar għall-okkazjoni.

Matul it-42 sena li għamel bħala Surmast tal-banda tagħna, daqqejna hafna biččiet ta' mużika differenti. Konna nagħmlu kuncert fil-ġimgha, u ġieli tnejn, dejjem skont il-bżonn. F'Ġunju tal-1956 morna ndoqqu l-ewwel darba fil-



Belt Valletta għall-okkazjoni tat-tluġ tal-Lotterija Nazzjonali, u maġenb il-banda tagħna kienet qed tagħmel programm ukoll il-Banda King's Own tal-Belt. Meta ż-żewġ baned spicċaw il-programm tagħhom, is-Surmast Joseph Casapinta, li kien qed imexxi l-Banda King's Own, gie jifraħ lis-Surmast Bilocca u l-banda tagħna għall-programm mużikali li daqqejna.

Jien, bhala Segretarju tal-Għaqda, u anke bhala Assistent tiegħu fil-banda għal kważi l-42 sena li għamel mal-banda tagħna, kelli relazzjoni tajba ħafna miegħu, għax konna qisna żewġ aħwa. Bhala apprezzament, wara l-mewt tiegħu, iddedikajtlu wiehed mill-Marċi Funebri tiegħi bl-isem Tislima lis-Surmast Joseph M. Bilocca.

oooooooo

Jimmy Abela – Baxx

Jien niftakar lis-Surmast Bilocca minn mindu kont żgħir. Kont niffrekwenta l-każin u kull darba li kien jarani kien iħajjarni għall-banda. Gara, li hu flimkien

ma' Finu kienu għallmuni ndoqq il-baxx. Kien Surmast dħuli ħafna, kien serju fuq xogħlu u fitt fuq il-mużika. Kien joqgħod attent ħafna xi jkun ser idoqq, għax jekk il-mużika ma kenitx tkun addattata għall-banda li jkollu, ma kienx idoqqha. Kien jagħmlilna żewġ kuncerti fil-gimġha dak iż-żmien, u kien ukoll iġegħilna mmorru għal-lezzjonijiet ta' spiss. Jien niftakar meta ħriġt indoqq l-ewwel darba. Kien f'Hadd Lazzru, u tista' timmaġina kemm kont eċitat. Is-Surmast kien gie fuqi u qalli "Tibżax aġmel kuraġġ, aqra n-noti li għandek u l-bqija ħares lejja ħalli immexxiek jien". U hekk gara, għamel programm shiħ moħħu fija.

Niftakar ukoll kemm kien eċitat meta għamilna l-ewwel recording tal-banda. Kien kuntent ħafna peress li konna ilna nagħmlu kuncerti għalih, saħansitra qabel kull recording konna nerġġhu ndoqqu l-marċ shiħ sabiex ikun ċert mija fil-mija.

Grazzi għalih u għal Ġuzeppi kellna banda armata kważi kollha tal-post, kellna ħafna servizzi barra

mir-raħal, u kien dejjem minn ta' quddiem sabiex jara li l-bandisti tal-post jimxu 'l quddiem.

oooooooo

Savio Cassar - Baxx

Lis-Surmast Bilocca niftakru jġi fis-sajf wara nofsinhar biex jagħtina l-lezzjoni. Aħna konna nkunu ilna minn filgħodu nilagħbu fil-każin. Mur ara x'moħħ il-lezzjoni kien ikollna, imma hu, bil-paċenzja kollha kien jagħtina l-lezzjoni wiehed wiehed.

Però l-aktar memorja sabiħa tiegħu li għandi hi, meta darba għidtlu "Mast jien nixtieq nibdel l-istrument, minn kurunetta mmur għall-baxx. Kif għaddiet taċ-Ċintura mill-ewwel gimġha ta' Settembru, bdejna l-lezzjonijiet sal-Kuncizzjoni, meta ħariġni bil-baxx u morna ndoqqu Bormla. Hu għamel it-triq kollha jimxi miegħi. Veru ħa pjaċir dakinhar.

Is-Surmast Bilocca, għalkemm m'għadux magħna, ħalla wirt kbir fuq il-banda, bħall-Innu taċ-Ċintura, u l-allievi li għallem hu għadna l-pilastri tal-Banda tagħna.

oooooooo

